

आकाशवाणी मध्यप्रदेश से प्रस्तुत हैं प्रादेशिक समाचार

दिनांक : 03.11.25

समय : 07.10 pm

मुख्य समाचार :-

- प्रधानमंत्री नरेन्द्र मोदी ने उभरते विज्ञान, प्रौद्योगिकी और नवाचार सम्मेलन 2025 का किया उद्घाटन; कहा भारत 2026 में वैश्विक एआई शिखर सम्मेलन की करेगा मेजबानी।
- मुख्यमंत्री डॉ. मोहन यादव ने भोपाल में ऊर्जा विभाग की “समाधान योजना 2025-26” का किया शुभारंभ।
- मुख्यमंत्री ने की क्रिकेटर क्रांति गौड़ को एक करोड़ रुपये का पुरस्कार देने की घोषणा।
और
- प्रदेश में एक बार फिर मौसम में बदलाव के संकेत; अगले दो दिनों तक भोपाल, इंदौर, उज्जैन और ग्वालियर में छाए रहेंगे बादल।

अब समाचार विस्तार से:-

पीएम-ईएसटीआईसी 2025

प्रधानमंत्री नरेन्द्र मोदी ने आज नई दिल्ली में उभरते विज्ञान, प्रौद्योगिकी और नवाचार सम्मेलन 2025 का उद्घाटन किया। उन्होंने ने कहा कि सरकार देश में नवाचार का आधुनिक तंत्र निर्मित करने के लिए अनुसंधान को सुगम बनाने पर ध्यान केन्द्रित कर रही है।

प्रधानमंत्री ने कहा कि भारत अब प्रौद्योगिकी का उपभोक्ता नहीं, बल्कि परिवर्तन का अग्रदूत बन चुका है। उन्होंने घोषणा की कि भारत फरवरी 2026 में वैश्विक एआई शिखर सम्मेलन की मेजबानी करेगा। प्रधानमंत्री ने 25,000 नई अटल टिंकरिंग लैब्स और 10,000 नई अनुसंधान फेलोशिप्स की घोषणा भी की। श्री मोदी ने यह भी कहा कि देश का सेमीकंडक्टर क्षेत्र एक परिवर्तनकारी छलांग लगा चुका है।

समाधान योजना

मुख्यमंत्री डॉ. मोहन यादव ने आज भोपाल स्थित एम.पी. पावर मैनेजमेंट कंपनी के क्षेत्रीय कार्यालय में आयोजित कार्यक्रम में ऊर्जा विभाग की “समाधान योजना 2025-26” का शुभारंभ किया। इस अवसर पर उन्होंने कंपनी के नवीन कार्यालय भवन का लोकार्पण भी किया। समाधान योजना के तहत बिजली बिल बकायादारों को भुगतान में एकमुश्त राशि पर अधिकतम छूट और 6 किश्तों में आसान भुगतान की सुविधा मिलेगी।

राज्यपाल- टी.बी.

राज्यपाल मंगुभाई पटेल ने आज भोपाल में 76वें टी.बी. सील अभियान का शुभारंभ किया। टी.बी. उन्मूलन और जनजागरूकता के उद्देश्य से आयोजित इस कार्यक्रम में राज्यपाल ने कहा कि जागरूकता ही टी.बी. उन्मूलन का सबसे प्रभावी उपाय है और हर व्यक्ति की इसमें सहभागिता जरूरी है। उन्होंने प्रधानमंत्री नरेन्द्र मोदी के मंत्र “सबका साथ, सबका विकास, सबका विश्वास और सबके प्रयास” को दोहराते हुए कहा कि देश और प्रदेश टी.बी. मुक्त भारत के लक्ष्य की ओर बढ़ रहे हैं।

जीएसटी

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। हमारे संवाददाता ने बताया है कि अगली पीढ़ी के जीएसटी सुधारों से तेलंगाना की अर्थव्यवस्था को बढ़ावा मिल रहा है।

नए जीएसटी सुधारों ने तेलंगाना के विकास को गति प्रदान की है। फार्मा क्षेत्र में तीस से ज़्यादा कैंसर की दवाओं पर जीएसटी कर को शून्य कर दिया गया है साथ ही सभी दवाओं पर कर को पांच प्रतिशत कर दिया गया है। सरकार के इस कदम से राज्य में स्वास्थ्य सेवा अधिक किफायती और सुलभ हो गई है। वहीं, इन बदलावों से एयरोस्पेस और रक्षा निर्माण उद्योग में कृषि, खनन और बुनियादी ढाँचा क्षेत्रों में ड्रोन की माँग बढ़ी है। कर बदलावों के अंतर्गत मानवरहित विमानों, टैंकों और अन्य बख्तरबंद लड़ाकू वाहनों पर कर की दरों को घटाकर पांच प्रतिशत कर दिया गया है। खिलौने और हस्तशिल्प क्षेत्र में, निर्मल खिलौने और शिल्प, पेमबर्थी धातु शिल्प, आदिलाबाद डोकरा और वारंगल दरी जैसे जीआई-टैग उत्पादों पर कर की दर घटाकर पांच प्रतिशत कर दिया गया है। जीएसटी कर में इन बदलावों से लागत कम

हुई है, साथ ही निर्यात को और विभिन्न क्षेत्रों में अनुसंधान और विकास को बढ़ावा मिला है। इसके साथ ही, पारंपरिक शिल्प और खिलौनों की बिक्री में वृद्धि हुई है। कारीगरों की आय में इजाफा हुआ है और घरेलू और अंतर्राष्ट्रीय माँग में बढ़ोत्तरी हुई है। रिशु के साथ, अमन यादव, आकाशवाणी समाचार, दिल्ली।

मुख्यमंत्री भेंट

राज्यपाल मंगुभाई पटेल से आज मुख्यमंत्री डॉ. मोहन यादव ने राजभवन में सौजन्य भेंट की। मुख्यमंत्री ने राज्यपाल का पुष्प-गुच्छ भेंट कर अभिनंदन किया। इस अवसर पर मुख्यमंत्री ने राज्यपाल को प्रदेश सरकार का विजन डॉक्यूमेंट “समृद्ध मध्यप्रदेश @ 2047” प्रस्तुत किया। मुलाकात के दौरान दोनों के बीच प्रदेश के विकास से जुड़े विभिन्न विषयों पर चर्चा हुई।

चिकित्सा शिविर

मुख्यमंत्री डॉ. मोहन यादव ने आज ईंटखेड़ी, भोपाल में आयोजित निःशुल्क चिकित्सा शिविर में सहभागिता कर कार्यक्रम को संबोधित किया। उन्होंने कहा कि प्रदेश में सरकार के प्रयासों से स्वास्थ्य सेवाएं अब सर्वसुलभ और सशक्त हुई हैं। मुख्यमंत्री ने लोगों से आह्वान किया कि वे अपने जन्मदिन जैसे विशेष अवसरों पर जनसेवा के कार्यों से जुड़ें, ताकि समाज कल्याण में योगदान दे सकें।

महाकालेश्वर- पालकी

उज्जैन से आज रात हरि-हर मिलन का पावन दृश्य देखने को मिलेगा। वैकुंठ चतुर्दशी के अवसर पर भगवान महाकालेश्वर की रजत पालकी गुदरी चौराहा और पटनी बाजार से होती हुई गोपाल मंदिर पहुंचेगी, जहां भगवान शिव और विष्णु के दिव्य मिलन की परंपरा निभाई जाएगी। मान्यता है कि इस दिन भगवान शिव सृष्टि का भार श्रीहरि विष्णु को सौंपते हैं। प्रशासन ने सुरक्षा के कड़े इंतजाम किए हैं – पूरे मार्ग पर सीसीटीवी, बैरिकेडिंग और दमकल दल तैनात हैं।

महिला क्रिकेट

मुख्यमंत्री डॉ. मोहन यादव ने आज भोपाल में आईसीसी महिला क्रिकेट विश्व कप विजेता भारतीय टीम की सदस्य क्रांति गौड़ को राज्य सरकार की ओर से एक करोड़ रुपये का पुरस्कार देने की घोषणा की है। छतरपुर जिले के घुवारा की रहने

वाली क्रांति गौड़ ने फाइनल मुकाबले में शानदार प्रदर्शन करते हुए दक्षिण अफ्रीका के बल्लेबाजों को बांधे रखा और भारत की जीत में अहम भूमिका निभाई।

मौसम

प्रदेश में एक बार फिर मौसम में बदलाव के संकेत हैं। अगले 48 घंटे तक कई हिस्सों में बादल, बूदाबांदी और ठंडी हवाओं का असर रहेगा। भोपाल, इंदौर, उज्जैन और ग्वालियर में बादल छाए रहेंगे, जबकि पश्चिमी जिलों में हल्की बारिश की संभावना है।

अब कुछ समाचार संक्षेप में –

- नर्मदापुरम जिले के सोहागपुर, सामुदायिक स्वास्थ्य केंद्र में आज मानसिक स्वास्थ्य शिविर का आयोजन किया गया। शिविर में 74 लोगों की स्क्रीनिंग की गई, जिनमें 11 पॉजिटिव रोगियों को दवा और परामर्श दिया गया।
- अशोकनगर में स्टेट बैंक ऑफ इंडिया स्टेशन रोड शाखा द्वारा पेंशनरों के लिए **डिजीटल लाईफ सर्टिफिकेट** शिविर का आयोजन कर दिया गया है।
- उप संचालक किसान कल्याण तथा कृषि विकास अनूपपुर ने बताया है कि राज्य शासन द्वारा रानी दुर्गावती श्रीअन्न प्रोत्साहन योजनान्तर्गत 16 जिलों में कोदो कुटकी का उपार्जन किया जाना है।
- शिवपुरी जिले में नरवाई जलाने की घटनाओं पर नियंत्रण एवं प्रबंधन के लिए अब किसानों को जागरूकता रथ के माध्यम से भी जागरूक किया जाएगा।
- भारतीय ओलंपिक संघ ने बहरीन में हाल ही में हुए एशियाई युवा खेलों में स्वर्ण पदक जीतने वाले खिलाड़ियों को पांच लाख, रजत पदक जीतने वालों को तीन लाख और कांस्य पदक विजेताओं को दो लाख रुपये का नकद पुरस्कार देने की घोषणा की।
